

भिवंडी निजामपूर शहर महानगरपालिकेचा स्थायी

समिती ठराव क्र.३१, दिनांक ०७.०७.२०१४

अंतिमतः विखंडीत करण्याबाबत.

महाराष्ट्र शासन

नगर विकास विभाग

शासन निर्णय क्रमांक :- भिनिम-२००८/२११/प्र.क्र.४२/भाग-१/नवि-२३

मंत्रालय, मुंबई -४०० ०३२,

दिनांक :- २२ जुलै, २०१५

संदर्भ :-

(१) सार्वजनिक आरोग्य विभागाचा शासन निर्णय क्र. जीएनएम-२००९/प्र.क्र.३५१ /

०९/आरोग्य-०४, दिनांक २४.०७.२००९

(२) शासन निर्णय सम क्रमांक दिनांक १६.११.२००९

(३) शासन निर्णय सम क्रमांक दिनांक १४.५.२०१५

प्रस्तावना :-

भिवंडी निजामपूर शहर महानगरपालिकेचे स्व.इंदिरा गांधी स्मृती रुग्णालय सार्वजनिक आरोग्य विभागास हस्तांतरित करण्याबाबत सार्वजनिक आरोग्य विभाग व महानगरपालिकेने आपसात विहित केलेल्या अटी व शर्तीच्या अधीन राहून सुपूर्त करण्यास उपरोक्त अ.क्र. २ येथील दिनांक १६.११.२००९ अन्वये मान्यता देण्यात आली आहे.

०२. याबाबत भिवंडी निजामपूर शहर महानगरपालिका व सार्वजनिक आरोग्य विभाग यांच्या दरम्यान दिनांक ०८.०२.२०११ रोजी झालेल्या करारनाम्यानुसार अर्हता पूर्ण करणाऱ्या कर्मचाऱ्यांना सामान्य प्रशासन विभाग व वित्त विभागाच्या मान्यतेच्या अधिन राहून शासन सेवेत सामावून घेण्याबाबत विकल्प देण्यात आला होता. त्यानुसार भिवंडी निजामपूर शहर महानगरपालिकेच्या ४३ कर्मचाऱ्यांनी सार्वजनिक आरोग्य विभागाच्या सेवेत समावेशनासाठी दिलेला विकल्प विचारात घेऊन, नगर विकास विभागाने दिनांक १६.११.२००९ च्या शासन निर्णयानुसार उक्त कर्मचाऱ्यांना शासन सेवेत सामावून घेण्याचा निर्णय घेतला तसेच उक्त कर्मचाऱ्यांना सामावून घेतल्याच्या दिनांकापासून त्यांचे वेतन, भत्ते व इतर अनुषांगिक खर्च सार्वजनिक आरोग्य विभागाने करावे आणि समावेशनाची कार्यवाही तीन महिन्यात करावी असाही निर्णय घेतला आहे.

०३. तथापि, उक्त निर्णयानंतर सदर प्रकरणी तीन वर्षांचा कालावधी पूर्ण होऊनदेखील विषयाधिन कर्मचाऱ्यांचे समावेशन न झाल्याने ऑक्टोबर, २०१४ नंतर अशा कर्मचाऱ्यांचे कोणतेही वेतन व भत्ते भिवंडी निजामपूर शहर महानगरपालिका देणार नाही असा निर्णय महानगरपालिकेच्या महासभेने घेतला. परिणामी जुलै, २०१४ ते २९ जानेवारी, २०१५ या कालावधीमधील विषयाधिन ४१ कर्मचाऱ्यांना वेतन व भत्त्याची रक्कम भिवंडी निजामपूर शहर महानगरपालिकेने अदा केली नाही.

०४. याबाबत मा.उच्च न्यायालयात दाखल झालेल्या रिट याचिका क्र. ११३१८/२०१४ वर मा.उच्च न्यायालयाने दिनांक ०९.०३.२०१५ रोजी स्व.इंदिरा गांधी स्मृती रुग्णालयातील ४१ कर्मचाऱ्यांचे जुलै, २०१४ ते २९ जानेवारी, २०१५ पर्यंत थकीत वेतन भिवंडी निजामपुर शहर महानगरपालिकेने देण्याचे निदेश दिले आहेत. तद्नंतर यासंदर्भात भिवंडी निजामपुर शहर महानगरपालिकेने दिवाणी अर्ज क्र.८२५/२०१५ मा.उच्च न्यायालयात दाखल केला असता मा. न्यायालयाने दिनांक ३१.३.२०१५ रोजी याचिका क्र. ११३१८/१४ मध्ये दिनांक ०९ मार्च, २०१५ रोजी दिलेल्या आदेशास स्थगिती दिली आहे.

०५. दरम्यानच्या कालावधीमध्ये सार्वजनिक आरोग्य विभागाने दिनांक ३०.०१.२०१५ रोजीच्या निर्णयान्वये स्व.इंदिरा गांधी स्मृती रुग्णालयातील ४१ अधिकारी / कर्मचाऱ्यांना विहित अटी व शर्तीच्या अधिन राहून शासन सेवेत समावेशन करण्यास मान्यता दिली आहे. परिणामी सार्वजनिक आरोग्य विभाग व भिवंडी निजामपुर शहर महानगरपालिका यांच्यामधील करारनाम्यानुसार जुलै, २०१४ ते २९ जानेवारी, २०१५ पर्यंत सदर ४१ अधिकारी / कर्मचारी भिवंडी महानगरपालिकेचे कर्मचारी ठरत असल्यामुळे या कालावधीचे वेतन व भत्ते महानगरपालिकेने देणे अनिवार्य आहे.

या पार्श्वभूमीवर पाहता भिवंडी महानगरपालिकेचा ठराव क्र. ३१, दिनांक ०७.०७.२०१४ हा सार्वजनिक हिताविरुद्ध असल्याने महाराष्ट्र महानगरपालिका अधिनियमातील कलम ४५१ (१) अन्वये दिनांक १४.०५.२०१५ अन्वये प्रथम निलंबित करण्यात आला होता. तसेच याबाबत महाराष्ट्र महानगरपालिका अधिनियम, कलम ४५१ (२) नुसार अभिवेदनासाठी संधी देण्यात आली होती. तथापि, याबाबत शासनास कोणतेही अभिवेदन प्राप्त झाले नसल्यामुळे भिवंडी महानगरपालिकेच्या स्थायी समितीने केलेला उक्त ठराव क्र. ३१, दिनांक ०७.०७.२०१४ बाबत महाराष्ट्र महानगरपालिका अधिनियमातील तरतुदीनुसार अंतिम निर्णय घेण्याची बाब शासनाच्या विचाराधिन होती.

शासन निर्णय -:

उक्त विषयासंदर्भात सार्वजनिक आरोग्य विभागाने दिनांक ३०.०१.२०१५ रोजी घेतलेला निर्णय विचारात घेता, जुलै, २०१४ ते २९ जानेवारी, २०१५ या कालावधीमधील उक्त अधिकारी / कर्मचाऱ्यांचे वेतन व इतर देयके महानगरपालिकेने अदा करणे आवश्यक असल्याने भिवंडी निजामपुर शहर महानगरपालिकेच्या स्थायी समितीने विषयाधिन अधिकारी / कर्मचाऱ्यांचा वेतन व भत्त्याबाबत केलेला ठराव क्र. ३१, दिनांक ०७.०७.२०१४ हा लोकहिताच्याविरुद्ध असल्याने सदर ठराव महाराष्ट्र महानगरपालिका अधिनियमातील कलम ४५१ (३) अंतिमतः विखंडीत करण्यात येत आहे. तसेच

भिवंडी निजामपूर शहर महानगरपालिकेतील स्व.इंदिरा गांधी स्मृती रुग्णालयातील उक्त ४१ अधिकारी / कर्मचाऱ्यांना उक्त कालावधीतील थकीत वेतन व भत्याच्या रकमा दोन महिन्यांच्या कालावधीत देण्याबाबत आयुक्त, भिवंडी निजामपूर शहर महानगरपालिका यांना आदेशित करण्यात येत आहे.

सदर शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संकेतांक २०१५०७३०१७२२१२४३२५ असा आहे. हा आदेश डिजिटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नांवाने

(श्रीराम यादव)

उपसचिव, महाराष्ट्र शासन

प्रति,

- १) मा. मुख्यमंत्री यांचे प्रधान सचिव, मंत्रालय, मुंबई- ४०० ०३२.
- २) मा. सचिव (नवि-२), नगर विकास विभाग यांचे स्वीय सहायक, मंत्रालय, मुंबई
- ३) आयुक्त, भिवंडी निजामपूर शहर महानगरपालिका, भिवंडी, जि. ठाणे
- ४) महापालिका सचिव, भिवंडी निजामपूर शहर महानगरपालिका, भिवंडी, जि.ठाणे
- ५) निवड नस्ती (नवि-२३) नगर विकास विभाग.